

CORONAVIRUS DISEASE 2019 (COVID-19)

**လတ်တလောအသက်ရှူလမ်းကြောင်းဆိုင်ရာရောဂါ စောင့်ကြပ်ကြည့်ရှုရေးနှင့်
ကာကွယ်ထိန်းချုပ်ရေးအစည်းအဝေးများ၌
ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး
ဒေါက်တာမြင့်ထွေး၏ ပြောကြားချက်များ**

(၃-၃-၂၀၂၀) ရက်နေ့မှ (၉-၃-၂၀၂၀) ရက်နေ့အထိ

ပြည်ထောင်စုဝန်ကြီးမှ လမ်းညွှန်မှာကြားချက်များကို ကျန်းမာရေးနှင့်အားကစား ဝန်ကြီးဌာန
ဝန်ထမ်းများ တစ်နေရာတည်းတွင် လွယ်ကူစွာဖတ်ရှု၍ လိုအပ်သည်များကို
ဆက်လက်ဆောင်ရွက်နိုင်ရန် စုစည်းဖော်ပြအပ်ပါသည်။

(ဤပြောကြားချက်များသည် အသက်ရှူလမ်းကြောင်းမှ တစ်ဆင့်ကူးစက်တတ်သော
အလားတူရောဂါများအတွက်လည်း အသုံးပြုနိုင်ပါသည်။)

**COVID-19 ရောဂါ စောင့်ကြပ်ကြည့်ရှုရေးနှင့်ကာကွယ်ထိန်းချုပ်ရေး ဗဟိုအဆင့်
 နေ့စဉ်ညှိနှိုင်းအစည်းအဝေး (၂၈/၂၀၂၀)**
နေပြည်တော်၊ မတ်လ (၃) ရက်နေ့၊ (၂၀၂၀) ခုနှစ်

590. ယခုအချိန်တွင် တရုတ်ပြည်သူ့သမ္မတနိုင်ငံအပါအဝင် ကမ္ဘာ့နိုင်ငံပေါင်း (၆၅) နိုင်ငံ၌ COVID-19 ရောဂါ ကူးစက်ပျံ့နှံ့မှုများရှိနေပါကြောင်း၊

591. မြန်မာနိုင်ငံတွင် လက်ရှိအချိန်၌ COVID-19 ရောဂါဖြစ်ပွားသူ မတွေ့ရှိသေးသော်လည်း လေကြောင်း၊ ရေကြောင်းနှင့် ကုန်းလမ်းကြောင်း၊ အထူးသဖြင့် အပြည်ပြည်ဆိုင်ရာ လေဆိပ်များကို ဖြတ်သန်း၍ ရောဂါဖြစ်ပွားပျံ့နှံ့ရာ နေရာဒေသများမှ ခရီးသည် မြန်မာနိုင်ငံ သားများနှင့် နိုင်ငံခြားသားများ ပြည်တွင်းသို့ ဝင်ရောက်မှုများရှိနေပါကြောင်း၊ ထို့အတွက် မိမိတို့အနေဖြင့် ဆောင်ရွက်နေသည့် ရောဂါကာကွယ်ထိန်းချုပ်ရေးလုပ်ငန်းများကို လုံးဝ အရှိန်အဟုန်လျှော့၍ မရပါကြောင်း၊

592. COVID-19 ရောဂါနှင့်ပတ်သက်၍ နေအိမ်တွင် အသွားအလာကန့်သတ်၍ ရောဂါစောင့်ကြပ်ကြည့်ရှုခြင်း (Home Quarantine) ပြုလုပ်မည်ဆိုပါက လိုက်နာရမည့် အချက်များနှင့် အကျိုးကျေးဇူးများအား ပြည်သူများသိရှိရန်အတွက် ကျန်းမာရေးနှင့် အားကစားဝန်ကြီးဌာန၏ တရားဝင်အင်တာနက်စာမျက်နှာများပေါ်တွင် ထပ်မံဖော်ပြစေလို ပါကြောင်း၊

593. COVID-19 ရောဂါ ဖြစ်ပွားသေဆုံးမှုမြင့်တက်လျက်ရှိသော နိုင်ငံများမှ ပြန်လည်ရောက် ရှိလာနိုင်ဖွယ်ရှိသည့် မြန်မာနိုင်ငံသားများအား ရောဂါလက္ခဏာတစ်စုံတစ်ရာမရှိသော်လည်း အသွားအလာကန့်သတ်၍ ရောဂါစောင့်ကြပ်ကြည့်ရှုခြင်း (Quarantine) လုပ်ဆောင်ရန် အတွက် တောင်ဥက္ကလာပအမျိုးသမီးနှင့်ကလေးဆေးရုံကြီးမှ ဆောက်လုပ်ပြီးစီးသော်လည်း လက်ရှိတွင် အသုံးပြုခြင်းမရှိသေးသည့် (၄) ထပ်ဆောင်သစ်တွင် ထားရှိဆောင်ရွက်နိုင်ရေး လိုအပ်သည်များ အမြန်ဆုံးထပ်မံဖြည့်ဆည်းဆောင်ရွက်လျက်ရှိပါကြောင်း၊

594. အလားတူ ဆောက်လုပ်ပြီးစီးသော်လည်း လက်ရှိတွင်အသုံးပြုခြင်းမရှိသေးသည့် ကျန်းမာရေးဌာနအဆောက်အဦများအား အသွားအလာကန့်သတ်၍ ရောဂါစောင့်ကြပ်ကြည့်

ရှုခြင်း (Quarantine) လုပ်ငန်းများအတွက် အသုံးပြုနိုင်ရေး ကြိုတင်စီစဉ်ထားရှိမည် ဖြစ်ပါကြောင်း၊

595. (၂၈-၂-၂၀၂၀) ရက်နေ့တွင် ကမ္ဘာ့ကျန်းမာရေးအဖွဲ့မှ ရောဂါအဓိပ္ပာယ် (Case definition) ပြောင်းလဲ သတ်မှတ်ခဲ့သည့်အတွက် သံသယလူနာနှင့် စောင့်ကြည့်လူနာ အရေအတွက် ပိုမိုများပြားလာနိုင်သဖြင့် ရောဂါစောင့်ကြပ်ကြည့်ရှုရေး၊ ကုသရေးနှင့် ဓာတ်ခွဲကဏ္ဍတို့နေဖြင့် လိုအပ်သည်များ ကြိုတင်ပြင်ဆင်ထားရှိရမည်ဖြစ်ပါကြောင်း၊

596. ကမ္ဘာ့ကျန်းမာရေးအဖွဲ့မှ ရောဂါအဓိပ္ပာယ် (Case definition) ပြောင်းလဲ သတ်မှတ်ခဲ့သည့် အပြင် မိမိတို့နိုင်ငံ၊ အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) တွင် COVID-19 ရောဂါ ဓာတ်ခွဲစမ်းသပ်မှုများကို ပြုလုပ်နိုင်ပြီဖြစ်သဖြင့် အခြားရောဂါစမ်းသပ်မတွေ့ရသည့် (unknown etiology) လတ်လောပြင်းထန်အဆုတ်ရောင်ရောဂါရှိသူများတွင်လည်း COVID-19 ရောဂါ သံသယလက္ခဏာများရှိပါက ဓာတ်ခွဲစစ်ဆေးမှုများ ပြုလုပ်၍ ရောဂါရှိ၊ မရှိ အတည်ပြုစေလိုပါကြောင်း၊

597. ဆေးရုံများအနေဖြင့် လူနာများအတွက်လိုအပ်နိုင်သည့် အောက်စီဂျင်နှင့် အသက်ရှူစက် (Ventilator) များ၊ အရေးပေါ်လူနာတင်ယာဉ်များ၊ ကုသမှုသုံးဆေးဝါးနှင့် ဆေးပစ္စည်း ကိရိယာများ စသည်တို့အား ကြိုတင်ပြင်ဆင်ထားရှိရမည်ဖြစ်ပါကြောင်း၊

598. မိမိတို့နိုင်ငံ၌ ယခုကာလတွင် COVID-19 ရောဂါ ဖြစ်ပွားမှုများရှိလာနိုင်သဖြင့် ဆေးရုံများတွင် ကြိုတင်ပြင်ဆင်ထားရှိမှုအခြေအနေများအတွက် ဘက်စုံခြုံငုံသုံးသပ်မှု (holistic review) အား အမြန်ဆုံးပြုလုပ်ကာ ဖြည့်ဆည်းဆောင်ရွက်ရန် ထပ်မံလိုအပ်ချက် များအား စာရင်း အတိအကျဖြင့် တင်ပြရမည်ဖြစ်ပါကြောင်း၊

599. ရောဂါကာကွယ်ထိန်းချုပ်ရေးလုပ်ငန်းများကို အရှိန်လုံးဝမလျှော့ဘဲ ဆက်လက် ဆောင်ရွက်သွားကြရမည်ဖြစ်ပါကြောင်း၊

**COVID-19 ရောဂါ စောင့်ကြပ်ကြည့်ရှုရေးနှင့်ကာကွယ်ထိန်းချုပ်ရေး ဗဟိုအဆင့်
နေ့စဉ်ညှိနှိုင်းအစည်းအဝေး (၂၉/၂၀၂၀)
နေပြည်တော်၊ မတ်လ (၄) ရက်နေ့၊ (၂၀၂၀) ခုနှစ်**

- 600. ယခုအချိန်တွင် မိမိတို့နိုင်ငံ၌ COVID-19 ရောဂါဖြစ်ပွားသူမတွေ့ရှိရသေးသည့်အချက်ကို ကြည့်၍ ကျေနပ်နေ၍ မရပါကြောင်း၊
- 601. အခြားနိုင်ငံများ၌ အချိန်တိုအတွင်းများပြားစွာဖြစ်ပွားနေသည်ကို တွေ့ရှိရသည့်အတွက် မိမိတို့အနေဖြင့် ဆောင်ရွက်နေသော ရောဂါကာကွယ်ထိန်းချုပ်ရေးလုပ်ငန်းများကို အရှိန်လုံးဝမလျှော့ဘဲ အရှိန်အဟုန်ကို ပို၍ပင်တိုးမြှင့် လုပ်ဆောင်ရမည်ဖြစ်ပါကြောင်း၊
- 602. မိမိတို့ ဝန်ကြီးဌာနအနေဖြင့်လည်း COVID-19 ရောဂါသံသယလက္ခဏာရှိသောသူများအား ရှာဖွေဖော်ထုတ်၍ ရောဂါရှိ၊ မရှိ ဓာတ်ခွဲစမ်းသပ်လျက်ရှိပါကြောင်း၊
- 603. မိမိတို့နိုင်ငံတွင် COVID-19 ရောဂါ ရုတ်တရက်ဖြစ်ပွားလာနိုင်သည်ဟူသော ခံယူချက်ကို နောက်ခံထား၍ မိမိတို့၏ ဆေးရုံများတွင် ကြိုတင်ပြင်ဆင် ဆောင်ရွက်နေမှုများအတွက် ပထမဦးစားပေးအနေဖြင့် လိုအပ်သည်များကို ဖြည့်ဆည်း ဆောင်ရွက်လျက်ရှိပါကြောင်း၊
- 604. ဝန်ကြီးဌာနမှ ဝယ်ယူမှုနှင့်လှူဒါန်းမှုများမှ ရရှိသောအသက်ရှူစက်များ၊ တစ်ကိုယ်ရည်သုံးရောဂါကာကွယ်ရေးဝတ်စုံများ စသည်တို့ကို အရေးကြီးသည့် ဆေးရုံများသို့ လိုအပ်ချက်နှင့်အညီ အမြန်ဆုံးဖြန့်ဝေလျက်ရှိပါကြောင်း၊
- 605. ယခု COVID-19 ရောဂါ ကမ္ဘာ့နိုင်ငံများတွင် ဖြစ်ပွားနေမှု သတင်းအချက်အလက်များကို ပြည်သူ့ကျန်းမာရေးနှင့် ကပ်ရောဂါဗေဒရှုထောင့်တို့မှသုံးသပ်ပြီး ဝန်ကြီးဌာနမှ ရေးဆွဲထား သော COVID-19 ရောဂါဖြစ်ပွားခြင်း ကာကွယ်တုံ့ပြန်ဆောင်ရွက်ရေးစီမံချက် (preparedness/ contingency plan) ကိုသာမက အခြားဘေးအန္တရာယ်တုံ့ပြန်ဆောင်ရွက်ရေး စီမံချက်များကို ဆန်းစစ်သုံးသပ်မှုများ အမြန်ဆုံးပြုလုပ်ကာ လိုအပ်သည်များကို ပြန်လည် ပြုပြင် မွမ်းမံရေးဆွဲရမည်ဖြစ်ပါကြောင်း၊
- 606. ကျန်းမာရေးနှင့်အားကစားဝန်ကြီးဌာန၏ ရောဂါကာကွယ်ထိန်းချုပ်ရေး လုပ်ငန်းများတွင် နီးနွယ်ဝန်ကြီးဌာနများ၊ တိုင်းဒေသကြီး/ ပြည်နယ်အစိုးရအဖွဲ့များ၏ ပူးပေါင်းပါဝင်မှု

အခြေ အနေများသည် ကောင်းမွန်နေသည်ကို တွေ့ရှိရပါကြောင်း၊ မိမိတို့အနေဖြင့်လည်း တိုင်းဒေသကြီး/ ပြည်နယ်အစိုးရအဖွဲ့များမှ ဆောင်ရွက်ချက်များကို သတင်းမပြတ် ရရှိလျက်ရှိပါကြောင်း၊

607. ညွှန်းပို့ဆေးရုံကြီးများ (Designated Hospital) များအတွက် လိုအပ်သည့် ပြင်ဆင် ထားရှိမှုများ လုပ်ဆောင်ထားရှိသကဲ့သို့ အခြားသောတိုင်းဒေသကြီး/ ပြည်နယ်များရှိ ဆေးရုံများအတွက် လိုအပ်သည့်ပြင်ဆင်မှုများအား ဗဟိုအဆင့်တာဝန်ရှိသူများနှင့် သက်ဆိုင်ရာဆေးရုံအုပ်ကြီးများ ညှိနှိုင်းဆောင်ရွက်လျက်ရှိသည်ကို တွေ့ရှိရပါကြောင်း၊

608. မိမိတို့အနေဖြင့် ယခုအချိန်တွင် ရရှိသောလူအင်အား၊ ဘဏ္ဍာငွေနှင့် ဆေးဝါးပစ္စည်း ကိရိယာများကိုအသုံးချကာ ပြည်သူများရောဂါမဖြစ်ပွားစေရေးအတွက် ဆက်လက်၍ ကြိုးပမ်းဆောင်ရွက်မည်ဖြစ်ပါကြောင်း၊

609. ဗဟိုအဆင့်တာဝန်ရှိသူများနှင့် တိုင်းဒေသကြီး/ ပြည်နယ် ပြည်သူ့ကျန်းမာရေးနှင့် ကုသရေး ဦးစီးဌာနများအကြား တယ်လီဖုန်းနှင့် အင်တာနက်ဆက်သွယ်မှုလမ်းကြောင်း များအသုံးပြုကာ tele/ video conferencing များဖြင့် ဆက်သွယ်ဆွေးနွေးမှုများ ပုံမှန် ပြုလုပ်နေခြင်းသည် ဤရောဂါကာကွယ်ထိန်းချုပ်မှုအတွက် အလွန်အရေးကြီးပြီး ထိရောက်သည့် ဆောင်ရွက်မှုတစ်ရပ်ဖြစ်ပါကြောင်း၊

610. တိုင်းဒေသကြီး/ ပြည်နယ်အသီးသီးတွင် အစိုးရအဖွဲ့၊ လူမှုရေးဝန်ကြီးများ၊ နှီးနှယ် ဌာနများ၊ နိုင်ငံတကာ/ ပြည်တွင်းအစိုးရမဟုတ်သော အဖွဲ့အစည်းများနှင့် ပူးပေါင်း ဆောင်ရွက်နေမှု လက်ရှိအခြေအနေများအား ပိုမိုထိရောက်ကောင်းမွန်စေရန်အတွက် ဗဟိုအဆင့်၌ နေ့စဉ်အစည်းအဝေးပြုလုပ်နေသကဲ့သို့ တိုင်းဒေသကြီး/ ပြည်နယ်အဆင့်၌ ရက်သတ္တပတ် (၁) ပတ်လျှင် (၂) ကြိမ် ခန့်ပြုလုပ်စေလိုပါကြောင်း၊ ဆုံးဖြတ်ချက်၊ အကြံပြုချက်များကိုလည်း ဗဟိုသို့ အချိန်နှင့် တစ်ပြေးညီပေးပို့စေလိုပါကြောင်း၊

611. ယခုအချိန်၌ လူစုလူဝေးများပြားသော ပွဲလမ်းသဘင်များကို တတ်နိုင်သမျှမပြုလုပ်ရန် နှင့် မလွဲမရှောင်သာပြုလုပ်ရပါကလည်း ဖြစ်ပေါ်လာနိုင်သည့် နောက်ဆက်တွဲ ကိစ္စရပ် များအားလည်း ထည့်သွင်းစဉ်းစား ချင့်ချိန်ရမည်ဖြစ်ပါကြောင်း၊

612. အကယ်၍ လူစုလူဝေးပွဲလမ်းသဘင်များသည် ကောင်းကျိုးသက်ရောက်မှုရှိပြီး မဖြစ် မနေကျင်းပရမည်ဆိုပါကလည်း လူဦးရေ တတ်နိုင်သမျှအနည်းဆုံးဖြင့်သာ ကျင်းပပြုလုပ်

သွားရန်နှင့် ပွဲလမ်းသဘင်များ ကျင်းပမည်ဆိုပါကလည်း COVID-19 ရောဂါ ပညာပေး အချက်အလက်များနှင့် ပြည်သူ့လူထုအနေဖြင့် လိုက်နာဆောင်ရွက် ရန်များကို ပွဲမစမီ (၅) မိနစ်ခန့် အချိန်ယူ၍ ပြောကြားရန်အတွက် သက်ဆိုင်ရာတိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများနှင့် ညှိနှိုင်းပြင်ဆင် ဆောင်ရွက်စေလို ကြောင်း၊

613. ပြည်သူများအနေဖြင့်လည်း ဖျားနာခြင်း၊ ချောင်းဆိုးခြင်း၊ နှာချေခြင်း၊ အသက်ရှူ လမ်းကြောင်းဆိုင်ရာ ရောဂါတစ်မျိုးမျိုးဖြစ်ပွားနေပါက လူစုလူဝေးနေရာများ၊ ပွဲလမ်း သဘင်များသို့ သွားလာခြင်းမှ လုံးဝရှောင်ကြဉ်ကြရန်မှာ အရေးကြီးပါကြောင်း၊

614. လက်ကို စနစ်တကျပုံမှန်ဆေးကြောခြင်း၊ အရက်ပြန်ပါဝင်သော လက်သန့်စင်ဆေး ရည်ကို အသုံးပြုဆေးကြောခြင်း၊ ချောင်းဆိုးနှာချေပါက ဖုံးအုပ်ခြင်း၊ ချောင်းဆိုးနှာချေ နေမကောင်းပါက ခွဲစိတ်ခန်းသုံးပါးစပ်နှာခေါင်းစည်းစနစ်တကျအသုံးပြုခြင်း တို့သည် ဤရောဂါကာကွယ်မှုအတွက် အလွန်ထိရောက်သည့်အတွက် ၎င်းအချက်များအား အရေးထားပြီးဆောင်ရွက်စေလိုပါကြောင်း၊

615. မြန်မာနိုင်ငံကြက်ခြေနီအသင်းအနေဖြင့် ရောဂါကာကွယ်ထိန်းချုပ်ရေးလုပ်ငန်းများ တွင် ပါဝင်ဆောင်ရွက်မှုများသည် ကောင်းမွန်ပါကြောင်း၊ ဆက်လက်၍လည်း ပိုမို၍ ပါဝင် ဆောင်ရွက်စေလိုပါကြောင်း၊

616. ဝန်ကြီးဌာနအနေဖြင့် ရောဂါကာကွယ်ထိန်းချုပ်ရေးလုပ်ငန်းများကို ပြည်သူ့ကျန်းမာ ရေးနှင့် ကပ်ရောဂါဗေဒရှုထောင့်တို့မှအပြင် လူမှုရေး၊ စီးပွားရေး၊ ခရီးသွားလာရေး၊ ကုန်သွယ်ရေးစသည့် ရှုထောင့်စုံမှစဉ်းစားကာ ပြည်သူများအတွက် အကျိုးရှိမည့်ဆုံးဖြတ် ချက်များ ဆက်လက်ချမှတ်ဆောင်ရွက် သွားမည်ဖြစ်ပါကြောင်း၊

COVID-19 ရောဂါ စောင့်ကြပ်ကြည့်ရှုရေးနှင့်ကာကွယ်ထိန်းချုပ်ရေး ဗဟိုအဆင့်
နေ့စဉ်ညှိနှိုင်းအစည်းအဝေး (၃၀/၂၀၂၀)

နေပြည်တော်၊ မတ်လ (၆) ရက်နေ့၊ (၂၀၂၀) ခုနှစ်

- 617. မိမိတို့နိုင်ငံ၌ ယခုလက်ရှိအချိန်အထိ ဓာတ်ခွဲအတည်ပြု COVID-19 ရောဂါဖြစ်ပွားသူ (၁) ဦးမျှ မတွေ့ရှိရသေးပါကြောင်း၊
- 618. သံသယ (၂)ဦးနှင့် စောင့်ကြည့်လူနာ (၅၈)ဦး၊ စုစုပေါင်း (၆၀)ဦး တို့တွင် ဓာတ်ခွဲအဖြေ ရောဂါပိုးမတွေ့သူ (၅၄)ဦးနှင့် ဓာတ်ခွဲအဖြေစောင့်ဆိုင်းနေသူ (၆)ဦးရှိပါကြောင်း၊
- 619. COVID-19 ရောဂါပိုး မတွေ့ရှိရသော သံသယနှင့် စောင့်ကြည့်လူနာများသည် ကျန်းမာ ရေးအခြေအနေ ကောင်းမွန်ကြ၍ ဆေးရုံဆင်းသွားပြီဖြစ်ပါကြောင်း၊
- 620. COVID-19 ရောဂါ သံသယ၊ စောင့်ကြည့်လူနာနှင့် လူနာများကို ကိုင်တွယ်ကုသရာ တွင် တစ်ကိုယ်ရည်သုံးရောဂါကာကွယ်ရေးဝတ်စုံ (personal protective equipment) ကို အလေအလွင့်မရှိစေဘဲ စနစ်ကျစွာ အသုံးပြုနိုင်ရေးအတွက် လုပ်ငန်းလမ်းညွှန်များ အား ကမ္ဘာ့ကျန်းမာရေးအဖွဲ့မှ နောက်ဆုံး ထုတ်ပြန်ထားသော လမ်းညွှန်များနှင့် အညီ မွမ်းမံပြင်ဆင် (update) ၍ အမြန်ဆုံးဖြန့်ဝေပေးရမည်ဖြစ်ပါကြောင်း၊
- 621. ယခုအချိန်အထိ တွေ့ရှိချက်များအရ COVID-19 ရောဂါဖြစ်ပွားသူများ၏ (၈၈) ရာခိုင်နှုန်းသည် ကိုယ်ပူချိန်မြင့်မားခြင်း၊ (၆၈) ရာခိုင်နှုန်းသည် ချောင်းခြောက်ဆိုးခြင်း၊ (၃၈) ရာခိုင်နှုန်းသည် ကိုယ်လက်မအီမသာအားလျော့ခြင်း၊ (၃၃) ရာခိုင်နှုန်းသည် သလိပ်ပါချောင်းဆိုးခြင်း၊ (၁၉) ရာခိုင်နှုန်းသည် အသက်ရှူမဝခြင်း၊ (၁၄) ရာခိုင်နှုန်းသည် လည်ချောင်းနာခြင်း ဖြစ်ပွားသည်ကို သိရှိရပါကြောင်း၊
- 622. ရောဂါဖြစ်ပွားသူများတွင် အဖျားလက္ခဏာပြသသူမှာ (၈၈) ရာခိုင်နှုန်းရှိသည်ဖြစ်၍ ရောဂါကူးစက်ဖြစ်ပွားရာ နိုင်ငံများမှလေကြောင်းခရီးဖြင့် လာရောက်သူများအား လက်ကိုင် ကိုယ်ခန္ဓာအပူချိန်တိုင်းစက် (handheld infrared thermometer) ဖြင့် တစ်ကြိမ်၊ လူအများကို တစ်ပြိုင်နက် ကိုယ်ခန္ဓာအပူချိန်တိုင်းသည့်စက် (thermal

scanner) ဖြင့် တစ်ကြိမ်၊ စုစုပေါင်း (၂)ကြိမ်တိုင်းတာ၍ အထူးအလေးထားစောင့်ကြပ်ကြည့်ရှုရန် မိမိမှညွှန်ကြားထားပြီးဖြစ်ပါကြောင်း၊

623. ကမ္ဘာ့ကျန်းမာရေးအဖွဲ့က ပစ္စည်းများသယ်ပို့သည့် container များတွင် ရောဂါပိုးမပါရှိနိုင်ဟုဆိုသော်လည်း မိမိတို့အနေဖြင့် ပိုမိုစိတ်ချစေရန် လေကြောင်းခရီးသည်များ၏ ခရီးသွားအိတ်နှင့် သေတ္တာများကိုလည်း ပိုးသတ်သန့်စင်ရန် လေကြောင်းပို့ဆောင်ရေးညွှန်ကြားမှုဦးစီးဌာနနှင့် ညှိနှိုင်း၍ ဆောင်ရွက်ရန်ပြောကြားထားပြီးဖြစ်ပါကြောင်း၊

624. ယခုလက်ရှိတွေ့ရှိချက်များအရ COVID-19 ရောဂါဖြစ်ပွားသူများအနက် သေဆုံးနှုန်းသည် တဖြည်းဖြည်းမြင့်တက်လျက်ရှိပြီး ယခုအခါ (၃.၅) ရာခိုင်နှုန်းအထိရှိနေပါကြောင်း၊

625. သို့သော်လည်း မိမိတို့နိုင်ငံ၌ သေဆုံးမှုမမြင့်စေရန်အတွက် ကုသရေးကျွမ်းကျင်မှုဆိုင်ရာ၌လည်းကောင်း၊ ကုသရာ၌လိုအပ်သော ပစ္စည်းကိရိယာများနှင့် အောက်စီဂျင်လုံလောက်စွာရရှိစေရန်လည်းကောင်း၊ လူနာများလျင်မြန်စွာ လွှဲပြောင်းနိုင်ရေး အတွက်လည်းကောင်း ပြင်ဆင်ဆောင်ရွက်လျက်ရှိပါကြောင်း၊

626. ထို့အပြင် ရောဂါအခံရှိသူများ၊ ဆီးချိုရောဂါရှိသူများ၊ အသက်အရွယ်ကြီးသူများသည် ရောဂါပြင်းထန်စွာခံစားရပြီး သေဆုံးနိုင်သဖြင့် သံသယလက္ခဏာများ ဖြစ်ပွားပါက ဆေးရုံသို့ ချက်ချင်းလာရောက်ရန်အတွက်ကိုလည်း ပြည်သူများအား ဆက်လက်အသိပေးရမည်ဖြစ်ပါကြောင်း၊

627. အသွားအလာကန့်သတ်၍ သတ်မှတ်နေရာတွင်ထားရှိကာ ရောဂါဖြစ်ပွားမှုစောင့်ကြပ်ကြည့်ရှုခြင်း (quarantine) ၏ အကျိုးကျေးဇူးများကို ပြည်သူများပိုမိုသိရှိ နားလည်ရန်အတွက် တိုင်းဒေသကြီး/ ပြည်နယ်များ၌ ကျယ်ကျယ်ပြန့်ပြန့် ဆက်လက်လုပ်ဆောင်မည်ဖြစ်ပါကြောင်း၊

628. ရောဂါဖြစ်ပွားသူနှင့် အနီးအပါးထိတွေ့ခဲ့သူ၊ ရောဂါဖြစ်ပွားသေဆုံးမှုများပြားရာ နေရာဒေသမှ လာရောက်သူများအနေဖြင့် ပုန်းအောင်းမနေသင့်ဘဲ အနီးဆုံးကျန်းမာရေးဌာနသို့ အကြောင်းကြားကာ အသွားအလာကန့်သတ်၍ ရောဂါဖြစ်ပွားမှု စောင့်ကြပ်ကြည့်ရှုခြင်း (quarantine) ကို ခံယူကြရမည်ဖြစ်ပါကြောင်း၊

629. အိမ်နီးချင်းနိုင်ငံအချို့တွင် ရောဂါဖြစ်ပွားရာနေရာဒေသများမှ ရောက်ရှိလာသူများအားလုံးကို အသွားအလာကန့်သတ်၍ သတ်မှတ်နေရာတွင် (၁၄) ရက်တာကာလအထိ

ထားရှိခြင်း (quarantine) ကိုပင်ဆောင်ရွက်နေသည်ကို တွေ့ရှိရပါကြောင်း၊ မိမိတို့ အနေဖြင့်လည်း လိုအပ်ပါက ထိုသို့ဆောင်ရွက်သွားမည်ဖြစ်ပါကြောင်း၊

630. အိမ်တွင် အသွားအလာကန့်သတ်၍ နေထိုင်စေခြင်း (home quarantine) လုပ်ဆောင်ရာ၌ လိုက်နာရမည့်အချက်များကိုလည်း စနစ်တကျဆောင်ရွက်ရန်မှာ အရေးကြီးသဖြင့် ပြည်သူများသိရှိရန် ကျယ်ကျယ်ပြန့်ပြန့်ဖြန့်ဝေသွားမည်ဖြစ်ပါ ကြောင်း၊

631. ယခုအချိန်တွင် တိုင်းဒေသကြီး/ ပြည်နယ် အချို့တွင် လူစုလူဝေးနှင့် ပွဲလမ်းသဘင် များကို ဆိုင်းငံ့ခြင်း၊ မပြုလုပ်ခြင်းများကို တွေ့ရှိရသည်မှာ မိမိတို့ဆောင်ရွက်နေသော ရောဂါ ကာကွယ်ထိန်းချုပ်ရေးလုပ်ငန်းများအတွက် များစွာအထောက်အကူပြုပါကြောင်း၊

632. လူစုလူဝေးနှင့် ပွဲလမ်းသဘင်များ မဖြစ်မနေကျင်းပရမည်ဆိုပါက ရောဂါကာကွယ် ထိန်းချုပ်ရေးဆိုင်ရာ အချက်များကို ပွဲမစတင်မီတွင် (၅) မိနစ်ခန့်အချိန်ယူ၍ ပြောကြား နိုင်ရန်အတွက် အချက်အလက်များကို မိမိတို့ဝန်ကြီးဌာနမှ အမြန်ဆုံးဖြန့်ဝေမည်ဖြစ် ပါကြောင်း၊

633. ကျန်းမာရေးနှင့်အားကစားဝန်ကြီးဌာနအနေဖြင့် ရောဂါကာကွယ်ထိန်းချုပ်ရေးလုပ် ငန်းများ ကို (၅-၁-၂၀၂၀) ရက်နေ့မှ စတင်၍ အရှိန်အဟုန်မြှင့်ဆောင်ရွက်ခဲ့ရာ ဆောင်ရွက်ချက်များ ပိုမိုပီပြင် အကျိုးရှိထိရောက်စေရန်အတွက် အမြန်ဆုံးပြန်လည် သုံးသပ်ရမည်ဖြစ်ပါကြောင်း၊

634. မိမိတို့အနေဖြင့် ဆောင်ရွက်ခဲ့သော ရောဂါကာကွယ်ထိန်းချုပ်ရေးလုပ်ငန်းများ ဖြစ် သည့် သံသယနှင့် စောင့်ကြည့်လူနာများအားရှာဖွေတွေ့ရှိပုံ၊ ကိုင်တွယ်ဆောင်ရွက်ပုံ၊ ညွှန်းပို့ပုံ၊ စမ်းသပ်ကုသပုံ၊ ဓာတ်ခွဲစမ်းသပ်ပုံ၊ ကျန်းမာရေးအသိပညာဖြန့်ဝေမှုများ၏ ထိရောက်မှု ရှိ/ မရှိ၊ ဝန်ကြီးဌာနချင်း၊ ဗဟိုအဆင့်တာဝန်ရှိသူများနှင့် တိုင်းဒေသကြီး/ ပြည်နယ် ကျန်းမာရေးဌာနများ၊ အစိုးရအဖွဲ့များ၊ ကုလသမဂ္ဂလက်အောက်ခံအဖွဲ့အစည်း များ၊ နိုင်ငံတကာအစိုးရမဟုတ်သော အဖွဲ့အစည်းများ၊ လူမှုရေးအဖွဲ့အစည်းများ၊ အကြား ချိတ်ဆက်ဆောင်ရွက်ပုံ၊ ဝန်ကြီးဌာနမှ ဝယ်ယူထားသည့် ပစ္စည်းများနှင့် လှူဒါန်းလက်ခံ ရရှိသည့် ပစ္စည်းများကို ဆေးရုံများနှင့် ကျန်းမာရေးဌာနများသို့ ခွဲဝေဖြန့်ဖြူးသည့် ပုံစံ စနစ်၊ သက်ဆိုင်ရာဆေးရုံများတွင် ကြိုတင်ပြင်ဆင်ထားရှိမှု အခြေအနေများ၊ ဖြစ်ရပ် အခြေပြု စားပွဲတင်လေ့ကျင့်ခန်းများ ပြုလုပ်ထားရှိမှု၊ သတင်းပြန်ကြားမှု အခြေအနေများ

စသည့်လုပ်ငန်းများနှင့် ပတ်သက်၍ ဆန်းစစ်မှုများ အမြန်ဆုံးပြုလုပ်၍ အားနည်းချက်များကို တွေ့ရှိပါက ၎င်းတို့အား ချက်ချင်းအားဖြည့် ဆောင်ရွက်ရမည်ဖြစ်ပါကြောင်း၊

635. အထက်ပါ ကိစ္စရပ်များအား လာမည့်ရက်သတ္တပတ် (၁) ပတ် အတွင်း လုပ်ဆောင်ပြီး တွေ့ရှိချက်များ အပေါ်မူတည်၍ မဟာဗျူဟာ၊ နည်းဗျူဟာများကို လိုအပ်ပါက ပြင်ဆင်ဆောင်ရွက်မည်ဖြစ်ပါကြောင်း၊

636. ယခုဖြစ်စဉ်တွင်သာမက နောင်ဖြစ်ပေါ်လာနိုင်သည့် ရောဂါကူးစက်ပျံ့နှံ့မှုဖြစ်စဉ်များအတွက် ရေရှည်ကာလကို မျှော်မှန်းကာ မြို့နယ်ဆရာဝန်များအား ရောဂါကာကွယ်ထိန်းချုပ်ရေးနှင့် ကုသရေး မွမ်းမံသင်တန်းများ ဆက်လက်ပြုလုပ်သွားရမည်ဖြစ်ပါကြောင်း၊

637. ကမ္ဘာ့ဘဏ်၊ International Monetary Fund နှင့် ကမ္ဘာ့ကုလသမဂ္ဂအဖွဲ့မှ ဖွံ့ဖြိုးဆဲနိုင်ငံများသို့ အရေးပေါ်ကိစ္စရပ်များကို တုံ့ပြန်ဆောင်ရွက်နိုင်ရန်အတွက် ရန်ပုံငွေများပေးအပ်ရန် စီစဉ်နေမှုတွင် မိမိတို့နိုင်ငံအတွက်ရရှိရန် ကမ္ဘာ့ကျန်းမာရေးအဖွဲ့မှ တစ်ဆင့် ချက်ချင်းအကြောင်းကြား ညှိနှိုင်းဆောင်ရွက်ရမည်ဖြစ်ပါကြောင်း၊

638. ဈေးများ၊ စက်ရုံ၊ အလုပ်ရုံများတွင် ကျန်းမာရေးအသိပညာပေးနှိုးဆော်မှုများအား မြန်မာနိုင်ငံကြက်ခြေနီအသင်း၊ လူမှုရေးအဖွဲ့အစည်းများနှင့် ပူးပေါင်း၍ ဆက်လက်အားဖြည့် ဆောင်ရွက်သွားမည်ဖြစ်ပါကြောင်း၊

639. မိမိတို့သည် ပြည်သူများထံသို့ မှန်ကန်သည့် သတင်းအချက်အလက်များကို ပွင့်လင်းမြင်သာစွာဖြင့် ဆက်လက်ပြန်ကြားပေးမည်ဖြစ်ပါကြောင်း၊

640. လုပ်ငန်းများဆောင်ရွက်ရာတွင် ပြည်သူ့ကျန်းမာရေး၊ ကပ်ရောဂါဗေဒရှုထောင့်၊ ကုန်သွယ်ရေး၊ စီးပွားရေး၊ ခရီးသွားလာရေး၊ လူမှုရေးရှုထောင့်စသည်တို့မှ အသေးစိတ်လေ့လာသုံးသပ်၍ ဆောင်ရွက်သွားမည်ဖြစ်ပါကြောင်း၊

COVID-19 ရောဂါ စောင့်ကြပ်ကြည့်ရှုရေးနှင့်ကာကွယ်ထိန်းချုပ်ရေး ဗဟိုအဆင့်
နေ့စဉ်ညှိနှိုင်းအစည်းအဝေး (၃၁/၂၀၂၀)

နေပြည်တော်၊ မတ်လ (၉) ရက်နေ့၊ (၂၀၂၀) ခုနှစ်

- 641. COVID-19 ရောဂါကာကွယ်ထိန်းချုပ်ရေးလုပ်ငန်းများအား ကျန်းမာရေးနှင့်အားကစား ဝန်ကြီးဌာနမှ ဆောင်ရွက်နေသည်မှာ (၅-၁-၂၀၂၀) မှ ယခုအချိန်အထိ (၂) လ ကျော် ကာလရှိပြီဖြစ်ပါကြောင်း၊
- 642. အစဦးတွင် ဝန်ကြီးဌာန၏ ဆောင်ရွက်ချက်များသည် အရေးကြီးသော်လည်း (၂) လကြာပြီး ယခုအချိန်၌ ပြည်သူများ၏ သိရှိပါဝင်မှု အခန်းကဏ္ဍသည် ပိုမိုအရေးကြီး လာပြီဖြစ်ပါကြောင်း၊
- 643. (က) ပြည်သူများ၏ COVID-19 ရောဂါအပေါ် ခံယူချက်၊
- 644. (ခ) ရောဂါ၏ ကူးစက်ပျံ့နှံ့မှုနှင့် ကာကွယ်ထိန်းချုပ်မှုတို့ကို သိရှိနားလည်မှု အတိုင်း အတာ၊
- 645. (ဂ) ရောဂါကာကွယ်ထိန်းချုပ်ရေးလုပ်ငန်းများတွင် ပြည်သူများမိမိတို့ကိုယ်တိုင် လိုက်နာဆောင်ရွက်ရမည့် အခန်းကဏ္ဍ၊
- 646. (ဃ) မိမိ၌လည်းကောင်း၊ မိမိ၏ပတ်ဝန်းကျင်၌လည်းကောင်း သံသယရောဂါ လက္ခဏာဖြစ်ပွားမှုတွေ့ရှိပါက အနီးဆုံးကျန်းမာရေးဝန်ထမ်း၊ ကျန်းမာရေး ဌာန ထံသို့ သတင်းပေးပို့ရန်တာဝန်ရှိမှု၊
- 647. (င) မိမိတို့ ပါဝင်မှု၊ ပူးပေါင်းဆောင်ရွက်မှုအားကောင်းပါက ရောဂါဖြစ်ပွားမှု နှင့် ကူးစက်မှုများ ကာကွယ်နိုင်မည်၊ ထိန်းချုပ်နိုင်မည်ဆိုသည့်အချက်၊
- 648. (စ) မိမိတို့တစ်ဦးချင်းစီ၌ မြန်မာနိုင်ငံ၌ ရောဂါပျံ့နှံ့မှုမရှိရန် အသီးသီး တာဝန် ရှိသည်ဟူသော ခံယူချက်များရှိမှုစသည့် အချက်များသည် ယခုအချိန်၌ အလွန် အရေးကြီး လိုအပ်ပါကြောင်း၊

649. ယခုအချိန်၌ ပြည်သူများသည် စိုးရိမ်ထိန့်လန့်မှုလွန်ကဲစွာ (panic) ဖြစ်ပြီး လုပ်ဆောင်ရမည့်အချက်များကို မလုပ်ဆောင်မိခြင်းမျိုး မဖြစ်စေရန်လိုအပ်ပါကြောင်း၊
650. မဟုတ်မှန်သော ကောလာဟလသတင်းတုများ၊ သတင်းမှားများကို ထပ်ဆင့်ဖြန့်ဝေခြင်းနှင့် ကိုယ်တိုင်ပြောကြားခြင်း၊ ဖန်တီးခြင်းများ မပြုလုပ်ကြစေလိုပါကြောင်း၊ ပြုလုပ်ပါက ဥပဒေအရ အရေးယူခံရနိုင်သည် ဖြစ်ပါကြောင်း၊
651. မိမိထပ်မံအသိပေးပြောကြားလိုသည်မှာ လူမှုကွန်ရက်စာမျက်နှာများတွင် သတင်းများ ဖြန့်ဖြူးနေသူများအနေဖြင့်လည်း ကျင့်ဝတ်အညီ တာဝန်ခံမှု၊ တာဝန်ယူမှု တို့ဖြင့် လုပ်ဆောင်ရမည်ဖြစ်ပါကြောင်း၊
652. ပြည်သူများအနေဖြင့်လည်း ပြည်တွင်း၊ ပြည်ပ၊ အင်တာနက်စာမျက်နှာများ၊ လူမှုကွန်ရက် စာမျက်နှာများ၊ facebook စသည့် နေရာအနှံ့မှ သတင်းများကို ခိုင်မာတိကျမှုရှိသည့် သတင်းရင်းမြစ်နှင့် ချိန်ထိုးတိုက်ဆိုင်စစ်ဆေးပြီးမှသာ မှန်ကန်သည့် သတင်းများကိုသာ ယုံကြည်ကြရန်ဖြစ်ပါကြောင်း၊ အထူးသဖြင့် ကျန်းမာရေးနှင့် အားကစားဝန်ကြီးဌာနမှ တရားဝင်ထုတ်ပြန်ချက်များကို ကြည့်ရှုစေလိုပါကြောင်း၊
653. ကမ္ဘာ့ကျန်းမာရေးအဖွဲ့ကလည်း (၇-၃-၂၀၂၀) ရက်နေ့တွင် ယခုအခါ ကမ္ဘာတစ်ဝန်းတွင် COVID-19 ဓာတ်ခွဲအတည်ပြု ရောဂါဖြစ်ပွားသူဦးရေ (၁၀၀,၀၀၀) ကျော် သွားပြီ ဖြစ်ကြောင်း၊ ရောဂါပျံ့နှံ့မှုကို အတိုင်းအတာတစ်ခုအထိ နှေးကွေးသွားစေရန် နှင့် ဖြစ်ပွားမှုကျဆင်းသွားရန်အတွက် ရောဂါကာကွယ်ထိန်းချုပ်ရေးလုပ်ငန်းများနှင့် ရောဂါပျံ့နှံ့မှုထိန်းချုပ်ရေး (containment) လုပ်ငန်းစဉ်များကို အားသွန်ခွန်စိုက်ဆက်လက် ဆောင်ရွက်သွားရန်၊ ပြည်သူများအတွင်း ဖျားနာသည့်လူနာများအား အမြန်ဆုံး ရှာဖွေခြင်း၊ အသွားအလာကန့်သတ်ပိတ်ပင်ခြင်း (quarantine)၊ လူနာများအတွက် ဆေးရုံများနှင့် ဆေးခန်းများအားပြင်ဆင်ထားရှိခြင်း၊ ကျန်းမာရေးဝန်ထမ်းများအား သင်တန်းပေးခြင်းစသည့် နည်းလမ်းများဖြင့်ထိရောက်စွာဆောင်ရွက်ရန်တို့ကို တိုက်တွန်း ထားပါကြောင်း၊ အဆိုပါတိုက်တွန်းချက်များအားလုံးကိုလည်း ကျန်းမာရေးနှင့် အားကစားဝန်ကြီးဌာန မှ လုပ်ဆောင်လျက်ရှိပါကြောင်း၊
654. ယခုကာလတွင် ဝန်ကြီးဌာန၏ ဆေးရုံများတွင် ရောဂါဖြစ်ပွားသူများအတွက် ကုသမှုပေးရန် ပြင်ဆင်ထားရှိမှု၊ အသင့်အနေအထားရှိမှုတို့သည် အရေးကြီးသဖြင့်

မိမိတို့သည် သတ်မှတ်ဆေးရုံ (designated hospital) များတွင် အထူးဦးစားပေး သတ်မှတ်၍ ဆောင်ရွက်လျက်ရှိပါကြောင်း၊

655. ယခုလက်ရှိအချိန်၌ မိမိတို့နိုင်ငံအတွင်းသို့ ပြည်ပမှဝင်ရောက်လာသူ အရေအတွက် များနည်းပါးလာသည်နှင့်အမျှ ရောဂါဖြစ်ပွားကူးစက်ရန် အလားအလာရှိမှုသည် တိုက်ရိုက်အချိုးကျ နည်းပါးသွားမည်ဖြစ်ပါကြောင်း၊

656. ရောဂါဖြစ်ပွားကူးစက်မှုများပြားနေသော ကိုရီးယားသမ္မတနိုင်ငံမှ လေကြောင်းလိုင်း များ မိမိတို့နိုင်ငံသို့ ဝင်ရောက်မှုကို ယခုလ (၉) ရက်နေ့မှ ဧပြီလ (၂၄) ရက်နေ့အထိ ရပ်နားထားမည်ဟု သိရှိရပါကြောင်း၊

657. မိမိတို့နိုင်ငံရှိ မြန်မာအမျိုးသားပိုင်လေကြောင်းလိုင်း မှ ကိုရီးယားသမ္မတနိုင်ငံသို့ တစ်ပတ်လျှင် (၃) ကြိမ်သွားလာမှုများကို လျှော့ချခြင်း (သို့မဟုတ်) လုံးဝပိတ်ခြင်းတို့ကို အမြန်ဆုံး စတင်ဆောင်ရွက်ရန်အတွက်လည်း သက်ဆိုင်ရာဝန်ကြီးဌာနထံသို့ ယမန်နေ့ (၈-၃-၂၀၂၀) ရက်နေ့တွင် အကြံပြုမေတ္တာရပ်ခံထားပြီးဖြစ်ပါကြောင်း၊

658. လက်ရှိအချိန် ကမ္ဘာ့နိုင်ငံများ၌ ကပ်ရောဂါဖြစ်ပွားမှုအခြေအနေအရပ်ရပ်ကို သုံးသပ် ပါက COVID-19 ရောဂါကြောင့် အကြမ်းသေဆုံးရှုံးမှုမှာ (၃.၄) ရာခိုင်နှုန်းခန့်ရှိနေ ပါကြောင်း၊

659. ပြည်သူများအနေဖြင့် မိမိတို့၏ ဆွေမျိုး၊ မိတ်ဆွေနှင့် ပတ်ဝန်းကျင်ရှိ အသက်အရွယ် ကြီးသူများ၊ ဆီးချို၊ သွေးတိုး၊ နှလုံးရောဂါရှိသူများ၊ ကျောက်ကပ်ဆေးနေရသူများ၊ ကင်ဆာစသည့် နာတာရှည်ရောဂါအခံရှိသူများတွင် ရောဂါဖြစ်ပွားပါက ပြင်းထန်ပြီး သေဆုံးနိုင်ရန် အလားအလာများပါကြောင်း၊

660. အသက်အရွယ်ကြီးသူများ၊ နာတာရှည်ရောဂါရှိသူများအနေဖြင့် လူစုလူဝေးများသို့ သွားလာခြင်းမှ ရှောင်ကြဉ်ကြရန်၊ ကျန်းမာရေးအသိပေးနှိုးဆော်ချက်များကို အထူး အလေးပေးလိုက်နာကျင့်သုံးရန်အတွက် တစ်ဦးမှ တစ်ဦးသို့ ဆင့်ပွားအကြောင်းကြား ပြောကြားကြစေလိုပါကြောင်း၊

661. မိမိအနေဖြင့်လည်း သက်ကြီးဘိုးဘွားရိပ်သာများ၊ သက်ကြီးရွယ်အိုနေ့ပိုင်းစောင့် ရှောက်ရေးဂေဟာ၊ ပရဟိတဂေဟာများ၊ လူငယ်စောင့်ရှောက်ရေးဂေဟာများ၊ အမျိုးသမီး သင်တန်းကျောင်း၊ အိမ်တွင်းမှုသက်မွေးလုပ်ငန်းပညာသင်ကျောင်း၊ မသန်စွမ်းကျောင်း

များ နှင့် လူငယ်သင်တန်းကျောင်းများတွင် ရောဂါကူးစက်ပြန့်ပွားမှုများဖြစ်ပွားနိုင်သဖြင့် သတိပြုဆောင်ရွက်ရန်ကိုလည်း သက်ဆိုင်ရာဝန်ကြီးဌာနသို့ အကြံပြုအကြောင်းကြား ထားပြီးဖြစ်ပါကြောင်း၊

662. မိမိတို့သတိပြုရမည့်အချက်မှာ အမေရိကန်နိုင်ငံ၊ ကိုရီးယားသမ္မတနိုင်ငံ၊ အီတလီနိုင်ငံ၊ အီရန်နိုင်ငံစသည်တို့တွင် ရောဂါဖြစ်ပွားမှုတွေ့ပြီးနောက် မကြာခင်အချိန်အတွင်းမှာပင် လျင်မြန်စွာပျံ့နှံ့များပြားလာသည်ကို တွေ့ရှိရသည့်အချက်ဖြစ်ပါကြောင်း၊

663. အဆိုပါနိုင်ငံများကဲ့သို့ မိမိတို့နိုင်ငံတွင်လည်း ဤရောဂါဖြစ်ပွားရောက်ရှိကာ ပျံ့နှံ့မှု ဖြစ်ပွားလာပါက ကျန်းမာရေးနှင့်အားကစားဝန်ကြီးဌာနမှ ဝန်ထမ်းများအတွက်လည်း ကြီးစွာသော လုပ်ငန်းဖိအားဒဏ်များအပါအဝင် ဘက်စုံဖိအားများဝင်လာမည်ဖြစ်သဖြင့် မိမိတို့၏ ဝန်ထမ်းများသည် တရုတ်ပြည်သူ့သမ္မတနိုင်ငံတွင် ရောဂါစတင်ဖြစ်ပွားစဉ် (၅-၁-၂၀၂၀) ကတည်းက ရောဂါကာကွယ်ထိန်းချုပ်ရေးလုပ်ငန်းများကို နေ့မအား၊ ညမနား ဆောင်ရွက်နေခြင်းဖြစ်ပါကြောင်း၊

664. ထို့ကြောင့် မိမိတို့နိုင်ငံ၌လည်း အလားတူပုံစံဖြစ်ပေါ်မလာစေရေးအတွက် လိုအပ် သော အစီအမံများကို စဉ်းစားဆောင်ရွက်ထားပြီးဖြစ်ပါကြောင်း၊

665. ရောဂါကူးစက်ဖြစ်ပွားသူများကို ကိုင်တွယ်ကုသမှုပေးနေရသည့် ကျန်းမာရေးဝန်ထမ်း များတွင် ရောဂါကူးစက်ခံရနိုင်ခြေရှိသဖြင့် ဝန်ကြီးဌာနရှိ clinical management committee၊ Infection prevention and control committee နှင့် အထူးကု ဆရာဝန်ကြီးများမှ ပြုစုထုတ်ဝေထားရှိသော လူနာသတ်မှတ်မှု၊ လူနာကုသမှု၊ Infection prevention and control စသည့် လုပ်ငန်းလမ်းညွှန်များ၊ စံလုပ်ထုံး လုပ်နည်းများကို တိကျစွာလိုက်နာ ဆောင်ရွက်ကြရမည်ဖြစ်ပါကြောင်း၊

666. ကျန်းမာရေးဝန်ထမ်းများ ရောဂါကူးစက်ခံရနိုင်ခြေ မရှိစေရန်နှင့် ဘေးကင်းလုံခြုံ စေရန် မိမိတို့တတ်နိုင်သမျှဆောင်ရွက်လျက်ရှိပါကြောင်း၊

667. ပြည်သူများအား ကျန်းမာရေးအသိပေးနှိုးဆော်မှုများပြုလုပ်သောအခါတွင်လည်း နားလည်ရန်လွယ်ကူသော၊ မှတ်သားရန် ရိုးရှင်းတိုတောင်းသောနှိုးဆော်ချက်များနှင့် မှန်ကန်တိကျပွင့်လင်းသော သတင်းပြန်ကြားချက်များကိုသာ ပေးအပ်ရမည်ဖြစ်ပါ ကြောင်း၊

668. ရောဂါကာကွယ်နှိမ်နင်းရေးအတွက် ရှေ့လုပ်ငန်းစဉ်များနှင့် ချက်ချင်းတုံ့ပြန်ဆောင်ရွက်ရေး အစီအစဉ်များကို ပြည်သူ့ကျန်းမာရေး၊ ကပ်ရောဂါဗေဒ၊ လူမှုရေး၊ စီးပွားရေး၊ ခရီးသွားလာရေး၊ ကုန်သွယ်ရေး စသည့် ရှုထောင့်ပေါင်းစုံမှ ဝိုင်းဝန်းဆွေးနွေးစဉ်းစားပြီးမှသာ ချမှတ်လျက်ရှိပါကြောင်း၊
669. သို့မှသာ မိမိတို့ဆောင်ရွက်ချက် ငွေကြေးကုန်ကျမှု၊ အချိန်ပေးရခြင်းအတိုင်းအတာ အလေအလွင့်မရှိဘဲ အကျိုးရှိထိရောက်နိုင်မည်ဖြစ်ပါကြောင်း၊ ဝန်ကြီးဌာနရှိ ပညာရှင်များ အနေဖြင့်လည်း အဆိုပါအချက်ကို အမြဲသုံးသပ်စဉ်းစားရမည်ဖြစ်ပါကြောင်း၊
670. COVID-19 ရောဂါ၏ သဘောသဘာဝဖြစ်ပေါ်ပြောင်းလဲမှု (natural history of disease) ကို ယခုအချိန်အထိ အပြည့်အဝသိရှိနိုင်ခြင်းမရှိသေးသည့် အချက်ကိုလည်း ဂရုပြု၍ မိမိတို့သည့် ကာကွယ်ထိန်းချုပ်မှုလုပ်ငန်းများကို ဆောင်ရွက်လျက်ရှိပါကြောင်း၊
671. မိမိတို့ဝန်ကြီးဌာနမှ တာဝန်ရှိသူများအနေဖြင့် ကမ္ဘာ့ကျန်းမာရေးအဖွဲ့၊ နိုင်ငံတကာ ကျန်းမာရေးဌာနများနှင့် ချိတ်ဆက်ဆောင်ရွက်လျက်ရှိပြီး ကမ္ဘာ့ကျန်းမာရေးအဖွဲ့ရုံးချုပ်၊ အမေရိကန် CDC၊ တရုတ်ပြည်သူ့သမ္မတနိုင်ငံ CDC နှင့် ရောဂါဖြစ်ပွားမှုများပြားသော နိုင်ငံများ၏ တရားဝင် အင်တာနက်စာမျက်နှာများရှိ သတင်းအချက်အလက်များကို အမြဲမပြတ်လေ့လာဆန်းစစ်သုံးသပ် ဆောင်ရွက်လျက်ရှိပါကြောင်း၊
672. ပြည်သူများအနေဖြင့် မိမိကိုယ်တိုင်နှင့် မိသားစုအားလုံးရောဂါ ကူးစက်ခံရခြင်းမှ ကင်းဝေးစေရန် ဝန်ကြီးဌာနမှ ဆောင်ရွက်လျက်ရှိသော ရောဂါကာကွယ်ထိန်းချုပ်ရေး လုပ်ငန်းများတွင် ကျန်းမာရေးအသိပေးနှိုးဆော်ချက်များကိုလိုက်နာဆောင်ရွက်ခြင်း၊ သံသယလူနာများတွေ့ရှိပါက သတင်းပေးပို့ခြင်းတို့ဖြင့် ပါဝင်ဆောင်ရွက်သွားကြစေလိုပါကြောင်း၊
673. COVID-19 ရောဂါဖြစ်ပွားမှုဖြစ်စဉ်များသည် မြန်မာနိုင်ငံ ပြည်သူ့ကျန်းမာရေးကဏ္ဍကို စိန်ခေါ်နေသည့် ကိစ္စတစ်ရပ်ဖြစ်သဖြင့် မိမိတို့နှင့် ပြည်သူများ၊ နှီးနှွယ်ဝန်ကြီးဌာန၊ လူမှုရေးအဖွဲ့အစည်းများနှင့် တစ်ညီတစ်ညွတ်တည်းပူးပေါင်း၍ ကာကွယ်ထိန်းချုပ်ရမည် ဖြစ်ပါကြောင်း၊